

യോഗ്യരായ അപേക്ഷകർക്ക് ഈ പദ്ധതി പ്രകാരം സൗജന്യ കണക്കുനുകൾ നൽകുകയും ഇതിന് ആവശ്യമായ തുക എണ്ണക്കമ്പനികൾ വഴി കേന്ദ്ര സർക്കാർ ഏജൻസികൾക്ക് നൽകുകയാണ് ചെയ്യുന്നത് എന്ന് എണ്ണക്കമ്പനികളുടെ സംസ്ഥാനതല കോ-ഓർഡിനേറ്റർ അറിയിച്ചിട്ടുണ്ട്. ആയതിനാൽ ഈ പദ്ധതിയുടെ നടത്തിപ്പിനായി സംസ്ഥാനത്തിന് യാതൊരു തരത്തിലുള്ള ഫണ്ടും ലഭ്യമാകുന്നില്ല.

പൊതുവിതരണത്തിനുള്ള ഭക്ഷ്യ സാധനങ്ങളുടെ സൂക്ഷിക്കൽ

262 (5459) ശ്രീ. അമർ പ്രകാശ് :

ശ്രീ. എ. പി. അനിൽ കുമാർ :

ശ്രീ. കെ. സി. ജോസഫ് : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് പൊതുവിതരണത്തിനുള്ള ഭക്ഷ്യ സാധനങ്ങൾ സൂക്ഷിക്കുന്നതിന് നിലവിലുള്ള സംവിധാനങ്ങൾ എന്തൊക്കെയാണെന്ന് വിശദമാക്കുമോ;

(ബി) സ്വകാര്യ ഗോഡൗണുകളിൽ ഇവ സൂക്ഷിക്കാറുണ്ടോ; വിശദാംശം എന്തെല്ലാം;

(സി) ഭക്ഷ്യ സാധനങ്ങൾ സൂക്ഷിക്കുന്നതിന് സ്വകാര്യ ഗോഡൗണുകളെ ഒഴിവാക്കാനുള്ള തീരുമാനമെടുത്തിട്ടുണ്ടോ; വിശദമാക്കുമോ;

(ഡി) ഇതിന് എന്തെല്ലാം നടപടികളാണ് കൈക്കൊള്ളാനുദ്ദേശിക്കുന്നതെന്ന് വ്യക്തമാക്കുമോ?

ഉത്തരം

(എ) സംസ്ഥാനത്ത് പൊതുവിതരണത്തിനുള്ള ഭക്ഷ്യധാന്യങ്ങൾ സൂക്ഷിക്കുന്നതിന് നിലവിൽ 287 സ്വകാര്യ മൊത്ത വിതരണക്കാരും 30 കോ-ഓപ്പറേറ്റീവ് സൊസൈറ്റികളും സിവിൽ സപ്ലൈസ് കോർപ്പറേഷന്റെ ഉടമസ്ഥതയിൽ 11 ഗോഡൗണുകളുമാണുള്ളത്.

(ബി) സൂക്ഷിക്കാറുണ്ട്. എഫ്.സി.ഐ.-യിൽ നിന്നും റിലീസിംഗ് ഓർഡർ എഴുതി സ്വകാര്യ മൊത്ത വിതരണക്കാരുടെ ചെലവിൽ ഭക്ഷ്യധാന്യങ്ങൾ അവരുടെ ഗോഡൗണിൽ സൂക്ഷിച്ച് താലൂക്ക് സപ്ലൈ ഓഫീസിൽനിന്നും ലഭിക്കുന്ന അതോറിറ്റി ലിസ്റ്റ് പ്രകാരം അതാത് റേഷൻ കടകളിൽ എത്തിക്കുന്ന ചുമതല സംസ്ഥാനത്ത് ഭൂരിഭാഗം മേഖലയിലും നിലവിൽ നിർവ്വഹിക്കുന്നത് സ്വകാര്യ മൊത്ത വിതരണക്കാരാണ്.

(സി) 29-8-2016-ലെ സ.ഉ. (കെ) നമ്പർ 11/2016/ഭ.പൊ.വി.വ. പ്രകാരം നിലവിലെ സ്വകാര്യ മൊത്ത വിതരണക്കാർക്ക് പകരം സർക്കാർ അധീനതയിൽ ബ്ലോക്ക് തലത്തിൽ സംഭരണശാലകൾ ആരംഭിക്കുവാൻ ഉത്തരവായിട്ടുണ്ട്.

(ഡി) സംസ്ഥാനത്തെ 152 ബ്ലോക്ക് പഞ്ചായത്തുകളിലും ഗോഡൗൺ നിർമ്മിക്കുന്നതിനുള്ള സ്ഥലം കണ്ടെത്തി നൽകണമെന്ന് ജില്ലാ കളക്ടർമാർക്ക് നിർദ്ദേശം നൽകിയിട്ടുണ്ട്. വിവിധ സർക്കാർ ഏജൻസികളുടെ കീഴിൽ ഗോഡൗൺ ലഭ്യമായിട്ടുണ്ടെങ്കിൽ ആയത് വാടകയ്ക്ക് എടുക്കുവാനുള്ള നടപടികളും സ്വീകരിച്ചു വരുന്നു.